

eul_wid: qvi-ad

Ὀππιανοῦ Βίοι · Oppian Lives

Life of Oppian

Βίτα Ὀππιανοῦ (β)

Period: *Ρωμαϊκή* [Roman](#)
Dialect: *Μικταὶ διάλεκτοι* [Mixed Dialects](#)
Domain: *Βίος* [Biography](#)
Format: *Πεζός* [Prose](#)

[40] Ὀππιανοῦ βίος. Ὀππιανὸς ὁ ποιητὴς πατρὸς μὲν ἦν Ἀγησιλάου, μητρὸς δὲ Ζηνοδότης, τὸ δὲ γένος ἀπὸ Κωρύκου ἢ ἀπ' Ἀναζάρβου τῆς Κιλικίας· ἔστι δ' ἡ ἄνω Κώρυκος Κιλικίων πόλις. Ἀγησίλαος δ' ὁ τούτου πατὴρ τὰ μὲν ἄλλα πλούσιος ὢν καὶ τῶν ἐν τῇ πολιτείᾳ πρῶτος νενομισμένος τὸν υἱὸν ἐν παιδείᾳ τῆς ἐγκυκλίου μαθήσεως δίδωσιν. ἤδη δὲ τοῦ Ὀππιανοῦ περὶ λ' ἔτη γενομένου καὶ τοῦ πατρὸς ζώντος ἔτι ἐπεδήμησε Σεβῆρος ὁ Ῥωμαίων βασιλεὺς ἐν τῇ τῶν Κωρυκίων πόλει· καὶ ἐπειδὴ πάντως ἔδει τοὺς πολιτευομένους ὑπαντᾶν τῷ βασιλεῖ, ἀμελήσαντος τοῦ Ἀγησιλάου τὴν ὑπάντησιν ποιήσασθαι, ἅτε δὴ ἐμφιλοσόφως ζώντος καὶ ἀπηλλαγμένου πάσης κενοδοξίας, ὀργισθεὶς ὁ Σεβῆρος κατεδίκησε τὸν Ἀγησίλαν, ἐν δὲ νήσῳ τῆς Ἰταλίας καλουμένη Μελίτῃ ἐξώρισεν. ἀπελθόντος δ' αὐτοῦ ἐν τῇ νήσῳ συνέιπετο καὶ ὁ υἱός. ἐκεῖ δὲ διατρίβων ἔγραψε τὰ ποιήματα τὰ κάλλιστα ταῦτα ἐν ε' βιβλίοις, οἷα οὐδεὶς συνέταξεν. ταῦτα δὲ τελέσας ἐν τῇ νήσῳ, ἀνελθὼν ἐν τῇ Ῥώμῃ καὶ συγκαλέσας τὴν σύγκλητον καὶ τὸν Σεβήρου υἱὸν Ἀντωννῖνον, ἤδη τελευτήσαντος τοῦ Σεβήρου, ἀνέγνω ἐπὶ τούτου τὰ ποιήματα. θαυμασθεὶς δ' ἐπὶ τούτοις ἠξιώθη παρὰ τοῦ βασιλέως αἰτήσασθαι ὃ ἂν βούλοιο. ὁ δὲ „τὸν πατέρα“ φησὶν „ἀφείσθαι βούλομαι τῆς νήσου.“ οὐ μόνον δὲ τὸν πατέρα ἔλαβεν, ἀλλὰ καὶ τοσαῦτα νομίσματα, ὅσους εὐρέθη ἔχοντα στίχους τὰ ποιήματα. παρὰ τοῦ βασιλέως οὖν τιμηθεὶς καὶ ἐν τοῖς ἀρίστοις τῶν ποιητῶν καταταχθεὶς, λαβὼν παρὰ τοῦ βασιλέως τὰ δωρηθέντα αὐτῷ χρυσοῖς γράμμασι τὰ ποιήματα ἔγραψεν. συνέταξε δὲ καὶ ἄλλα ποιήματα θαυμαστά, παῖς ὢν ἔτι, τὰ τ' Ἰξευτικά καὶ Κυνηγετικά, ἐκάτερα ἐν ε' βιβλίοις παρὰ μέρος περιλαβὼν, ἐν τούτοις δὲ μάλιστα διέπρεψεν, ἅτε δὴ περὶ τὴν ἀκμὴν τοῦ φρονεῖν γεγεννημένος. ἐπανῆλθε δ' εἰς τὰ οἰκεῖα μετὰ τοῦ πατρὸς, εὐθέως δὲ λοιμοῦ ἐπελθόντος ἐν τῇ τῶν Κωρυκίων πόλει τριακονταέτης ὢν τελευτᾷ, καταλιπὼν τοὺς γονεῖς περιόντας. ἥριον δὲ θαυμαστὸν αὐτῷ ἡ πόλις ὠκοδόμησε καὶ ἄγαλμα πολυτελὲς ἔστησεν, ἐγχαράξασα τάδε· Ὀππιανὸς κλέος ἔσχον αἰοιδίμον, ἀλλὰ με Μοιρῶν βάσκανος ἐξήρπαξε μίτος, κρυερὸς τ' Ἀΐδας με καὶ νέον ὄντα κατέσχε, τὸν εὐεπίης ὑποφήτην. εἰ δὲ πολὺν με χρόνον ζῶν μίμνειν φθόνος αἰνὸς εἶας, οὐκ ἂν τίς μοι ἴσον γέρας ἔλλαχε φωτῶν. τέλος. Ὀππιανὸς σελίδεσσιν ἀλίπλοα φύλα συνάψας θήκατο πᾶσι νέοις ὄψον ἀπειρέσιον.